

ምዕራፍ 11

እንዲህም ሆነ፤ የአሰር ንጉሥ ኢያቢስ ይህን በሰማ ጊዜ ወደ ማዶን ንጉሥ ወደ ዮባብ፤ ወደ ሺምሮንም ንጉሥ፤ ወደ አዚፍም ንጉሥ፤

2 ፤ በሰሜንም በተራራማው አገር፤ በኪኔፊትም ደቡብ በዓረባ፤ በቄላውም፤ በምዕራብም በኩል ባለ በዶር ኮረብታ ወደ ነበሩ ነገሥታት፤

3 ፤ በምሥራቅና በምዕራብም ወዳለው ወደ ከነዓናዊው፤ ወደ አሞራዊውም፤ ወደ ኬጢያዊውም፤ ወደ ፌርዛዊውም፤ በተራራማውም አገር ወዳለው ወደ ኢያቡሳዊው፤ ከአርሞንዔምም ቦታች በምጽጳ ወዳለው ወደ ኤዊያዊው ላከ።

4 ፤ እነዚህም ከሠራዊቶቻቸው ሁሉ ከእጅግም ብዙ ፈረሰኞችና ሠረገሎች ጋር ወጡ፤ በባሕር ዳርም እንዳለ አሸዋ ብዙ ሕዝብ ነበረ።

5 ፤ እነዚህም ነገሥታት ሁሉ ተሰብስበው እስራኤልን ለመውጋት መጥተው በማሮን ውኃ አጠገብ አንድ ሆነው ሰፈሩ።

6 ፤ እግዚአብሔርም ኢያሱን። ነገ በዚህ ጊዜ ሁሉን እንደ ሞቱ አድርጌ በእስራኤል እጅ አሳልፌ እስጣቸዋለሁና አትፍራቸው፤ የፈረሶቻቸውንም ቋንጃ ትቈርጣለህ፤ ሰረገሎቻቸውንም በእሳት ታቃጥላለህ አለው።

7 ፤ ኢያሱም ከሰልፈኞቹ ሁሉ ጋር በድንገት ወደ ማሮን ውኃ መጣባቸው፤ ወደቀባቸውም።

8 ፤ እግዚአብሔርም በእስራኤል እጅ አሳልፎ ሰጣቸው፤ መቱአቸውም፤ ወደ ታላቂቱም ሲዶና፤ ወደ ማሴርንም፤ በምሥራቅም በኩል ወዳለው ወደ ምጽጳ ሸለቆ አሳደዱአቸው፤ ማንንም ሳያስቀሩ መቱአቸው።

9 ፤ ኢያሱም እግዚአብሔር እንዳዘዘው አደረገባቸው፤ የፈረሶቻቸውንም ቋንጃ ቁረጠ፤ ሰረገሎቻቸውንም በእሳት አቃጠለ።

10 ፤ በዚያን ጊዜም ኢያሱ ተመልሶ አሰርን ያዘ፤ ንጉሥዋንም በሰይፍ ገደለ፤ አሰርም አስቀድሞ የእነዚህ መንግሥታት ዋና ከተማ ነበረች።

11 ፤ በእርሰዋም ያሉትን ነፍሳት ሁሉ በሰይፍ ስለት ገደሉ፤ ፈጽመውም አጠፉአቸው፤ እስትንፋስ ያለውንም አላስቀሩም፤ አሰርንም በእሳት አቃጠላት።

12 ፤ የእግዚአብሔርም ባሪያ ሙሴ እንዳዘዘው፤ ኢያሱ የእነዚህን ነገሥታት ከተሞች ሁሉ፤ ነገሥታቶቻቸውንም ሁሉ ያዘ፤ በሰይፍም ስለት መታቸው፤ ፈጽሞም አጠፉቸው።

13 ፤ እስራኤልም በኮረብቶቹ ላይ የነበሩትን ከተሞች ሁሉ አላቃጠሉም፤ ነገር ግን እስራኤል አሰርን ብቻ አቃጠሉአት።

14 ፤ የእስራኤልም ልጆች የእነዚህን ከተሞች ምርኮ ሁሉ ከብቶቹንም ለራሳቸው ዘረፉ፤ ሰዎቹን ሁሉ ግን እስኪጠፉ ድረስ በሰይፍ ስለት መቱአቸው፤ እስትንፋስ ያለውንም ሁሉ አላስቀሩም።

15 ፤ እግዚአብሔርም ባሪያውን ሙሴን እንዳዘዘው እንዲሁ ሙሴ ኢያሱን አዝዞት ነበር፤ ኢያሱም እንዲሁ አደረገ፤ እግዚአብሔር ሙሴን ካዘዘው ሁሉ ምንም አላስቀረም።

16 ፤ ኢያሱም ያን ምድር ሁሉ፤ ተራራማውን፤ ደቡቡንም ሁሉ፤ የጎሶምንም ምድር ሁሉ፤ ቄላውንም፤ ዓረባንም፤ የእስራኤልንም ተራራማውንና ቄላውን ያዘ።

17 ፤ እስከ ሴይርም ከሚያወጣው ወና ከሆነው ተራራ ጀምሮ ከአርሞንዔም ተራራ በታች በሊባኖስም ሸለቆ ውስጥ እስካለው እስከ በአልጋድ ድረስ፤ ነገሥታቶቻቸውንም ሁሉ ይዞ መታቸው፤ ገደላቸውም።

18 ፤ ኢያሱም ብዙ ዘመን ከእነዚህ ነገሥታት ሁሉ ጋር ይዋጋ ነበር።

19 ፤ በገባዎን ከሚኖሩ ከኤዊያውያን በቀር ከእስራኤል ልጆች ጋር ዕርቅ ያደረገች አንዲት ከተማ አልነበረችም፤ ሁሉን በሰልፍ ያዙ።

20 ፤ እግዚአብሔር ሙሴን እንዳዘዘ፤ ያጠፉአቸው ዘንድ ሞገስንም እንዳያገኙ ፈጽመውም እንዲያጠፉአቸው፤ ከእስራኤል ጋር ይጋጠሙ ዘንድ ልባቸውን እንዲያደነድኑ ከእግዚአብሔር ዘንድ ሆነ።

21 ፤ በዚያን ጊዜም ኢያሱ መጣ፤ ከተራራማውም አገር ከኬብሮንም ከዳቤርም ከአናብም ከእስራኤልም ተራራማ ሁሉ ከይሁዳም ተራራማ ሁሉ የዔናቅን ልጆች ገደለ፤ ኢያሱም ከከተሞቻቸው ጋር ፈጽሞ አጠፋቸው።

22 ፤ በጋዛ በጌትም በአዛጦንም ጥቂቶች ቀሩ እንጂ በእስራኤል ልጆች ምድር ከዔናቅ ልጆች ማንም አልቀረም።

23 ፤ እግዚአብሔርም ለሙሴ እንደ ነገረው ሁሉ ኢያሱ ምድሪቱን ሁሉ ያዘ፤ ኢያሱም ለእስራኤል እንደ ከፍላቸውና እንደ ነገዳቸው ርስት አድርጎ ምድሪቱን ሰጣቸው፤ ምድሪቱም ከሰልፍ ዐረፈች።